



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ২৭/২০২২

শিলচৰ চিকিৎসা মহাবিদ্যালয় হাস্পাতালত চিকিৎসকৰ বাবে আৱাসিক হোষ্টেল আৰু কেথলেব্
আনুষ্ঠানিকভাৱে উদ্বোধন কৰিলে মুখ্যমন্ত্ৰীয়ে

চৰকাৰৰ উন্নয়নৰ যাত্ৰাত বৰাকবাসীয়ে সহযোগিতা আগবঢ়ালে এই অঞ্চলটোৰ
উন্নয়নে এক নতুন মাত্ৰা লাভ কৰিব : মুখ্যমন্ত্ৰী

দিছপুৰ, ২১ জানুৱাৰী : মুখ্যমন্ত্ৰী ড° হিমন্ত বিশ্ব শৰ্মাই আজি শিলচৰ চিকিৎসা মহাবিদ্যালয় হাস্পাতালত চিকিৎসকৰ বাবে নিৰ্মাণ কৰি উলিওৱা আৱাসিক হোষ্টেল আৰু কাৰ্ডিঅ'লজি বিভাগত স্থাপন কৰা কেথলেব্ আনুষ্ঠানিকভাৱে শুভ উদ্বোধন কৰে। উল্লেখ্য যে ৭.০৫ কোটি টকা ব্যয় সাপেক্ষে আৱাসিক চিকিৎসকৰ এই হোষ্টেলে চিকিৎসকসকলক চিকিৎসা সেৱা আগবঢ়োৱাৰ দিশত বিশেষভাৱে সহায় কৰিব। আনহাতে, ৫.৩৯ কোটি টকাৰে কাৰ্ডিঅ'লজি বিভাগত সংযোজিত কৰা এই কেথলেব্ হৃদৰোগৰ ৰোগীসকলক চিকিৎসা সেৱা প্ৰদানৰ দিশত বিশেষভাৱে সহায় কৰিব।

কেথলেব্ আৰু আৱাসিক হোষ্টেল উদ্বোধন কৰি প্ৰদান কৰা ভাষণত মুখ্যমন্ত্ৰীয়ে কয় যে আজিৰ দিনটো বৰাকবাসীৰ বাবে এক গুৰুত্বপূৰ্ণ দিন। আৱাসিক চিকিৎসক হোষ্টেল আৰু কেথলেব্ ব্যৱস্থা সংযোজনে এই বৃহত্তৰ অঞ্চলটোৰ চিকিৎসা সেৱা অধিক উন্নত কৰি তুলিব। অঞ্চলটোৰ হৃদৰোগৰ ৰোগীসকলে ইয়াতেই এতিয়াৰে পৰা উন্নত মানৰ চিকিৎসা সেৱা লাভ কৰিবলৈ সমৰ্থ হ'ব বুলিও মুখ্যমন্ত্ৰীয়ে কয়। মুখ্যমন্ত্ৰীয়ে কয় যে শিলচৰ চিকিৎসা মহাবিদ্যালয় হাস্পাতালত ৫০০ খন বিচনায়ুক্ত চিকিৎসালয় নিৰ্মাণৰ কাম চলি আছে। এই কাম অতি সোনকালে সমাপ্ত হ'ব বুলিও তেওঁ কয়। মুখ্যমন্ত্ৰীয়ে লগতে কয় যে দন্ত্য চিকিৎসা মহাবিদ্যালয়ৰ ভূমি আৱণ্টন হৈছে। এবছৰৰ ভিতৰতে এই দন্ত্য মহাবিদ্যালয়ৰ নিৰ্মাণৰ কাম আৰম্ভ হ'ব।

বৰাকৰ উন্নয়নৰ ক্ষেত্ৰত ৰাজ্য চৰকাৰে দায়বদ্ধতাৰে কাম কৰি আহিছে বুলি উল্লেখ কৰি মুখ্যমন্ত্ৰীয়ে কয় যে স্বাস্থ্য, শিক্ষা, যোগাযোগকে ধৰি সকলো ক্ষেত্ৰতে সৰ্বাধিক গুৰুত্ব আৰোপ কৰা হৈছে। তেওঁ কয় যে নতুন বিমান বন্দৰ নিৰ্মাণৰ বাবে দুলু চাহ বাগিচাৰ মাটি চিনাক্ত কৰা হৈছে। আগন্তুক কেবিনেটত এই সম্পৰ্কত সিদ্ধান্ত গ্ৰহণ কৰা হ'ব। বৰাকত স্থাপন কৰিবলগীয়া চাফাৰী চিৰিয়াখানাৰ কথা উল্লেখ কৰি তেওঁ কয় যে এই চিৰিয়াখানাই পৰ্যটকক আকৰ্ষণ কৰিবলৈ সক্ষম হ'ব। বৰাকৰ জনসাধাৰণৰ সুবিধাৰ্থে প্ৰশাসনিক ব্যৱস্থাটো ইয়াতে উপলব্ধ কৰাৰ বাবে ৰাজ্য চৰকাৰে ক্ষুদ্ৰ সচিবালয় নিৰ্মাণৰ বাবে ধন আৱণ্টন কৰিছে। বৰাকৰ জনসাধাৰণে সহযোগিতা আগবঢ়ালে এই অঞ্চলটোৰ উন্নয়নে এক নতুন মাত্ৰা লাভ কৰিব বুলিও মুখ্যমন্ত্ৰীয়ে কয়।

আজিৰ এই অনুষ্ঠানত বনমন্ত্ৰী পৰিমল গুল্লবৈদ্য, জলসিঞ্চন বিভাগৰ মন্ত্ৰী অশোক সিংহল, সাংসদ ডাঃ ৰাজদ্বীপ ৰয়, বিধায়কসকল ক্ৰমে কৌশিক ৰয়, দীপায়ন চক্ৰৱৰ্তী, কৰিমউদ্দিন বৰভূঞা, শিলচৰ চিকিৎসা মহাবিদ্যালয়ৰ অধ্যক্ষ আৰু মহাবিদ্যালয়খনৰ ফেকাল্টিসকল উপস্থিত থাকে।

বঃভাঃ

২১-১-২০২২

Website: cm.assam.gov.in/assam.mygov.in

E-mail: cmprcell09@gmail.com



/CMOfficeAssam



/cmofficeassam

cmassam.prcell@gov.in